

ሰንበት ዘዕጉለ ቋዓት

(ነሐሴ 19 2011 ዓ.ም. 8/25/2019)

መዝሙር; ይሁብን ዝናሙ. ።

ንባባት: ዕብ 11:1-19፥ ያዕ 1:17-ፍ፥ ግ.ሐ. 22: 6-22፥ ሉቃ 12:35-40።

ምስባክ: ዓይነ ኩሉ ይሴፎ ኪያክ፥ አንተ ትህቦሙ ሲሳዮሙ በጊዜሁ፥ ትሰፍሕ የማንከ ወታጸግብ ለኩሉ እንስሳ ዘበርዓትከ። “ፍጡራት ኩሎም ብተስፋ ንኣኻ ይጸበዩ፥ ንስኻ እውን በብጊዜኡ ምግቦም ትህቦም። ኢድካ ብልግሲ ትዝርግሕ እሞ ንፍጡር ዘበለ ኹሉ ብበረኽት ተጽግቦ” መዝ. 145: 15-16።

መዝሙር: “ዝናም ብግዜኡ ይህበና እኽሊ በረኽት ይጽግወና ክረምቲ ይኸፍተልና ምሕረት የውርደልና በረኽት ዝናም የፍስሰልና፥ ዓይኑ ከፊቱ የማኑ ዘርጊሑ ምሕረቱ ይሰደልና፥ ኅጢአት ኪሓድግ ተፈቂድሉ እዩሞ አዲንቲ ኩሎም ንዓኻ ይስፈዎ በብግዜኡ መግቦም ይቕበሉ፥ መን እዩ እቲ ንባሕርን ንነፋሳትን ዚእዝዞም ኅይታ ሰንበት ስለ ዝኾነ ጨቓውቲ ኳጂትን ዓጣታትን አናብርን ይጽውዕዎ ንሱ ከአ ብታሕጓስን ብሰላምን ሰላም” እናበለ ሓልዮትን ፍቕርን ክርስቶስ ይገልጻልና።

ካብ ነሐሴ 10-28 (ማኅበረ በኩር) ዘሎ ሰናብቲ አብርሃም፥ እጓለ ቋኣት፥ ደሰያት፥ ዓይነ ኩሉ እናተባህለ ይስመ። ከም አተሓሳስባ ልጡርግያና ክረምቲ ካብ ሰነ 26 ክሳብ መስከረም 25 ዘሎ ጊዜ እዩ፥ ስለዚ ጌና አብ ጊዜ ክረምቲ ኢና ዘሎና፥ ነዚ ዘሎናዮ እዋን ፍሉይ ዝገብሮ ብዓለ ፍልሰታ አብ 16 ነሐሴ ስለ ዘብዓልና አብዚ እዋን እውን አሰር ማርያም ተኸቲልና ንሰማይ ዘበቐዕ ሕይወት ሒዝና ክንጉዓዝ የዘኻኸረና። እዚ እዋን ኩሉ ዝሕጎሰሉ ሰዊት ፍረ ዝርአየሉ ሰብን እንስሳን ዘመስግኑሉ እዋን ስለ ዝኾነ ሕጉስ ሕይወት ክንለብስ ይሓተና። አብ ሕይወትናን አብ ሕይወት ካልኣትን ሓጎስ ክንፈጥር ድላይ አምላኽ እዩ። ምሉእ ሓጎስ ምስ አምላኽ ምስ እንኸውን ጥራሕ እዩ ዝርከብ።

አብ ምውዳእ ዓመት እናተቐራረብና አብ ዘሎናሉ እዋን አብ አምላኽ ክንምለስ ዝሕግዝ ንባባት ኢና ሰሚዕና። ቅዱስ አቦና ዮሐንስ መበል 23 ሓደ እዋን “ክርስቶስ ብዳግም ክመጽእ እንከሎ ከመይ ኮና ክንጸንሖ ይግባእ ኢሎም ምስ ሓተትዎም” “ኩሉ ጊዜ ዝተጸመድኩም ኩኑ” ኢሎም መሊሶም። አምላኽ ክመጽእ እንከሎ ተሰናዲና አብ ጽቡቕ ነገራት ተጊህና እናዓየና ከሎና ክንጸንሖ ይግብአና። አብ ስራሕ አልቦ ከሎና ከይመጽእ ክንጥንቀቕ አሎና። እዚ ማለት ከአ ብእምነትና ድኸማትን አመት ዘይብልናን ከሎና ክመጽእና የብሉን። እምነት ዝመልኦ ሕይወት ሒዝና ክንጸንሖ አሎና።

ሰብ ካብቲ ሎሚ ብዙሕ አጸጊምዎ ዘሎ ንአምላኽ ዝኸውን ጊዜ ይስእን አሎ። አብ ሸበድበድን አብ ምድላብ ሃብቲ ክጎይን ሃንፍነፍ ክብልን ይርእ ሽዑ ንመጻኢ ሕይወቱ ዝኾነ ከይሓዘ እንከሎ መጸዎታ ትኣክል እሞ አብ ተስፋ ቍርጸትን ዋሕዲ እምነት አንከሎ አብ ቅድሚ አምላኽ ይቕውም። አብዚ ዘሎናዮ እዋን ነዚ ነገራት ዓው ኢልካ ምዝራብ ዳርጋ ተሪፉ ይመስል ንሰብ በቲ ዘለዎ ሕይወት ክሕጎስ ደፊርካ ግጉይ መገዲ ሒዝካ አሎኻ ተመለስ ተመለሲ ስኣን ምባል

ዘኸበርናዮም መሲሉና ሱቕ ኢልና ንኣይ ኣይጽልኣኒ እምበር ዝገብሮ ንእኡ ይምልከት እናበልና ሓውናን ሓፍትናን ንመገዲ ጥፍኣት እናኸዱ ሱቕ ኢልና ንርኢ ኣሎና።

ኣብ ጉዳይ እምነት ደፋራት ክንከውን ኣሎና። ንሓቅን ንድላይ ኣምላኽን ክንምስክር ትሑዛት ኢና። ከም ዮሐንስ መጥምቕ ንገጉሥ ከይተረፈ ንዝገብሮ ጌጋ ክነግሮ ኣሎና። ፈሪሕና ወይ ጥቕምና ከይጎድለና ወይ እውን እንታይ ገደብኒ ኢልና ሰባት ሕይወቶም ዓንቃፊ ክፍኣት ዝመልኦ እንከሎ ሱቕ እንተ በልና ንሕና እውን ተሓባበርቶም ኢና። ደፊርና ካብቲ ዝነብርዎ ሕይወት ንኣብነት ብዘይ ቃል ኪዳን ንዝነብሩ፣ ሓመይቲ፣ ኣብ ዝርጋንን ምስኡ ዝኸይድ መስተ ድራግ ዝኣመሰሉ ዝነብሩ፣ ሓሰውቲ፣ ኣብ ቅድሚ ሰብ ንፋዓትን ለባማትን ዝመስሉ ግን ካልእ ሕይወት ዝነብሩ ደፊርና ክንዛረቦም ይግብኣና። ኣብ መልእኽቲ ዮሐንስ ነዚ ብዝርኢ ከምዚ ዝብል ንረክብ “ዝኾነ ይኹን ትምህርቲ ክርስቶስ ከይኃዘ ናባኻትኩም እንተ መጸ ኣብ ቤትኩም ኣይትቀበልዎ ሰላምውን ኣይትበልዎ፣ ከመይ እቲ ሰላም ዚብሎ ኣብቲ እኩይ ግብሩ ኃቢርዎ እዩ” (2ዮሐ 1: 10-11) ይብል።

ኣምላኽ ዝደልዮ ሕይወት ክንመርሕ ጽወዓት ኢና፣ ነዚ ክንገብር ኣብቲ ቃሉ ዝብለና ብምሉእ ክንእለኽ ኣሎና። ምስ ክርስቶስ ቀጻሊ ዝኾነ ዘተ ሃልዮና ኣብ ቅድሚኡ እመናት ኮና ንካልኣት ኣብነት ዝኸውን ሕይወት ክንመርሕ ኣሎና። ጸዋዕታና ንዓለም ብርሃን ክንከውን እሞ ንሓቅን ንጽድቅን እትኣምን ዓለም ክንሃንጽ እዩ። ኣብ ጸልማት ንዘሎ ሕልና ብርሃን ድሕነት እንኹልዓሉ ንሓና ኢና። ኣብ ሓዲስ ዓመት ነዚ ከዘኸኸረና ሆየ ሆየ እናበልና ንዓድና መብራህቲ ሒዝና ንዘውር እሞ ነዛ ዓመት ከመይ ኣሕሊፈያ ብርሃን እናህብኩዶ ወይስ ዘንጊዔ ኣብ ሕይወት ሰባት ጸልማት እናኣእቶኹ ኢልና ንርእስና ንሕተት። ዓለም ሎሚ መቐረት ጣዕሚ ክርስትና ጠፊእዎ ኣብ ሰንፈላልን ኣብ ጥልመትን ትርከብ ኣላ፣ እዚ እንርእዮን እንሰምዖን ዘሎና ሓቂ እዩ። ክርስትያን መስካሪ እምነቱ ምዃኑ ሓዲጉ ከምንፋስ ዝወቕዖ የማን ጸጋም ይላኻዕ ኣሎ። ርግእ ንበል ልቦና ዝመለኾ ሕይወት ሒዝና ዓድናን ቤተ ክርስትያናን ነኽብር ሽዑ ቅሳነት ሰላም ክነግስና እዩ።

ጌጋ ጨሪሽና ክንገብር ኣይግብእናን ምኽንያቱ ብእምነት ብዙሕ ተዋሂብና ኣሎና ብዙሕ ከኣ ክንሕተት ኢና። መንግስቲ ኣምላኽ ክንሃንጽ ብመድሕና ዝተዋህበና ዓቢ እምነት እዩ። ብሕይወትናን ብስብከትናን መንግስቲ ኣምላኽ ኣብ ልቢ ሰባት ክኣቱ ከምኡ ነቶም ዘይሰምዕዎ ክነግሮም ተልእኮና እዩ። ስብከተ ወንጌል ንውሑዳት ካህናትን ማሕበራትን ዝሕደግ ኣይ ኮነን ኩልና ብጸጋ ጥምቀት ኣብ ማኅበር ክርስቶስ ዝኣቶና እንለብሶ ሓላፍነት እዩ። እዚ ዝበለጸን ዓቢ ሓላፍነትን እዩ።

ቃል ኣምላኽ ኣብ ኩሉ ልቢ ክኣቱን ክስምዓን ክንገብር፣ ምስጢር ኣምላኽን ፍቁርን ክነግር እዎኑ ይሕግዝና እዩ። ኣብ ቅዱስ መጽሓፍን ኣብ ሕይወት ቅዱሳንን ከም እንርእዮ ጉዕዞ እምነት ነውሕን ተጻብኦ ዝበዝሖን እዩ። ነቲ ምስ ኣምላኽ ዘሎና ርክብ ክነቋርጽ ከም ፈተናን ጸላእትን ኮይናም ዝቐርቡና ብዙሓት እዮም። መድኃኒና ኩሉ ጊዜ ንቐሓት ኮና ክንጽብ ይነግረና። “ሰራቕ ዝመጽኣላ መዓልቲ ኣይትፍለጥን እያ እሞ ንቕሑ” ይብለና።

ሓደ ሃብታም ኣመሪካዊ ኣብ ቫቲካን ክዛወር ዕድል ረገሲቡ ከምኡ ኣብቲ ጳጳስ ኣብ ጊዜ ሓጋይ ዘዕርፉሉ ኣብ ካስትል ጋንደልፎ እውን ወሲዶም ኣብኡ ፍሉይ ቤት ጽሕፈት ጳጳስ እውን ክኣቱ ክኢሉ። ኣብቲ ናይ ጳጳስ ቤት ጽሕፈት ሓንቲ ወርቃዊት ተለፎን ርእዮ ከምኡ በዛ ተለፎን ኣብ ኣምላኽ ብቐጥጣ ክድውል ትኽእል ኢሎም። ክጥቀመላ ዝኽእል እንተ ኾነ ምስ ሓተተ ግን ፍርቂ ምልዮን ክከፍል ከምዘልኦ ተነጊሩ ስለዚ ኣይደወለን። ሽዑ ንእግረ መገዱ ብኣየርላንድ ካብቲ ኣብሓጋታቱ ዝመጽእዎ ክርኢ ብእኡ ሓሊፉ ኣብ ሓንቲ ቍምስና ኣላጊሱ ነቲ ቆመስ

መዝገብ ከርእዮ እና ሓተተ አብ ቅድሚኡ አብ ቤት ጽሕፈት ቆመስ እንደገና ወርቃዊት ተለፎን ርእዮ። ልክዕ ከምታ ናይ ርእስ ሊቃነ ጳጳሳት ብቐጥታ ናብ አምላኽ ክድውል ከምዝኽእል ነገር። ክንደይ ከም ዝኸፍል ምስ ሓተቶም 12 ሰናቲም ንሰለስተ ደቂቕ ኢሎም። ብምግራም አብ ቫቲካን ፍርቂ ምልዮን ከኸፍሉኒ ደልዮም ነሮም ከመይ ኢሉ አብዚ ሓሲሩ እናበለ ብምግራም ንቆመስ ሓቲቱ። ቆሞስ እወ ከምእዩ እዩ ግን አብዚ አብ ውሽጢ ሃገር ኢኻ ትድውል ዘሎኻ ኢልዎ ይብሃል።

ምስ አምላኽ ምርኻብ ከም ሓደ ተለፎን እንድውሎ ክሳብ ክንድኡ ቀሊል ድዩ? አምላኽ ክራኸበካ/ኪ ፈቲኑዶ ይፈልጥ? አምላኽ ተለፎን ገሩልካዶ/ኪዶ ይፈልጥ? እወ አምላኽ መዓልቲ መዓልቲ ይራኸበና። እቲ ሕቶ ንሰምዕዶ እዩ። መደበር ራድዮታት 24 ሰዓት ይዛረባ እዩን እንተ ሰማዕናዩን ጥራሕ እዩ ከምዚ ተባሂሉ ክንብል እንኽእል እምበር ብስም አብ አዩር ፈነውኦ ተሰሚዑ ማለት አይኮነን። አምላኽ ዕለት ዕለት ይዛረበና እዩ ግን ንሕና እንተ ሰማዕናዮ እዩ እቲ ቁምነገር። አብ ናይ ሎሚ ወገኔል “ሓጃቆኑም ዕጡቕ መብራህትኹም ብሩህ ይኹን” (ሉቃ 12:35) ይብለና።

አብ ገለ እዋን ብዘይተጸበናዮ መገዲ ገሩ ይራኸበና። “ወዲ ሰብ ብዘይሓሰብክምዎ ጊዜ ኪመጽእ እዩ እሞ ዝተዳለኹም ኩኑ” (ሉቃ 12:40) ይብለና። አምላኽ ብዘይ ተሓስበ ጊዜን ብዘይተጸበናዮ መገድን ይጽውዓና። ነፍስወከፍን አምላኽ ዝዛረቦ አሎና ገሊኡ እዋን ክንርእዮ የጸግመና እሞ እና አንጸርጸና አምላኽ ካባይ እንታይ ይደሊ አሎ ኢልና አምሪርና ንሓትት። ብጸሎትን ብትዕግስትን ንነገራት አብ አምላኽ እንተ አንበርና ዘይፍታሕ ጸገም ዘይሰገር ፈተና የለን ሓንትስ ትዕግስትን ጸሎትን ንግበር።

ሓደ ካብቲ ዓመት ክውዳእ እንከሎ ክንገብሮ ዝግብአና ንርእስና ዝኸውን ጊዜ ወሲድና ምስ ነፍስና ክንዛረብ ከመሎኹ ዘጉደልክዎ እንታይ አሎ? ክገብሮ ዝግብአኒ እሞ ብሕመቕይን ብኸፍአተይን ዘይገበርክዎ እንታይ አሎኒ ኢልና እንሓተሉ እዋን እዩ። ምሕታት ጥራሕ ዘይኮነ መልሲ ሂብና ክንክእል እሞ ክንገብሮ ዘሎና ክንገብር አሎና። አፍደገ ዓመት ክትዕጾ ቀሪባ አላ ምስ ዕዳና ኸሎና ንሓዲስ ዓመት አይንእተዎ። ዓመትና አምላኽ ሒዝና ተሓዲስና ምስ ሓዲስ መንፈስን ተስፋን ንጀምር።

አብ ታሪክ ሓዲስ ዓመት ክኣቱ እንከሎ እሱራት ይፍትሑ ብኡሳት ይዕረቑ ብዙሕ ነገራት አብ ጽቡቕን ዘሓጉስን ነገራት ይልወጡ ብሓቂ ጽቡቕ ባህሊ እዩ። ሎሚ ከምትማሊ ንሕና እውን ካልኣት ክገብርዎ ዘለዎም ክንርኢ ዘይኮነ ንሕና እውን ሕይወትናን ሕይወት ካልኣት ክልወጥ ጽቡቕ ንግበር። ልዕሊ ኹሉ ሰላም ዝሰፈኖ ልቢ ሒዝና ሓዲስ ዓመትና ንእተዎ።

አምላኽ ክንሰምዖ ብዝተፈላለየ መገዲ ክንገብሮ ዘሎና ክሕብረና ኢሉ ይዛረበና አሎ። ንገለና ምስ መባእስትና ክንዕረቕ፣ ንገለና ተቐይሮምናዮ ንዘሎና ክንሓድግን ክንዕረቅን፣ ንገለና ብኃጢአትና ክንሳሕ፣ ንገለና ካብ ክፍአት ግብሪ ክንወጽእ፣ ንገለና ኽአ ካብ ዘራእቲ ጽልኢ ዘራእቲ ፍቕሪ ክንከውን ይዛረበና አሎ።

ዘስተውዕል ልቢ ዝሰምዕ እዝኒ ሃበኒ ጎይታይ ክንብል እዋኑ እዩ። አእዛና ቃል አምላኽ ካብ ምስማዕ ዘንገዐን እንተ አለዎ ሎሚ ወደይ/ጓለይ ስምዑኒ እናበለ ቃል ወላዲ የስምዓና አሎ። ልብና ተራሩ እንተሎ ከለስልሰልና ንጸሊ ደረቕ ልቢ ሒዝና እንተ ተጎዓዝና ክንሳቕ ኢና። ሕማምና ሎሚ ሕክምና ንርከበሉ ሽው ክንሓዊ እሞ ደቂ ብርሃን ኮና ብሩኽ መስቀል ክበርቀልና።

አብ ናይ ሎሚ ወንጌል ንቕሓትን ዕጡቓትን ኮና ክነብር ይነግረና። “ዲያብሎስ እቲ መጻርርትኹም ዝውሕጦ ደልዩ ከም ዚጓዝም አንበሳ ይዘውር አሎ እሞ ተጠንቐቐ ንቕሑ” (1ጴጥ 5:8)። ጸላኢ ዘለዎ ሰብ ኩሉ ጊዜ ይጥንቀቅ እዩ ምክንያቱ ጸላኢኡ እንታይ ከም ዝገብሮ ይፈልጥ እዩ። ንሕና እውን ሰይጣን ጸላኢና ከይዕወተልና ነቕሕና መገዲ አምላኽ ንሓዝ።

ኦ ክርስቶስ መድኃኒና ንቕሓትን ዕጡቓትን ኮና ክንጸንሕ ዝምሃርካና ነመስግነካ አሎና። ዕለት ዕለት ጸሎት እናገበርና ስንድዋት ክንከውን፣ ሰንበት ሰንበት ቅዳሴ እናሰማዕና ካብ ሥጋኻን ደምካን እናተሳተፍና ማኅደርካ ክንከውን ብኃጢአትና እናተነሳሕና ናይ ፍቕሪ ስራሕ እና አዘውተርና ከም እንነብር ግበረና። አብ ጽንኩር እዋን ከይተረፈ ካብ ፍቕርኻ ከይንፍለ ጸጋኻ ሃበና።

ኦ ማርያም አደና አብ ሃገርና ብፍላይ ከአ አብ ቤተ ክርስትያና አብዚ ፈታኒ እዋን ብፍቕሪ ጸኒዕና ንኹሉ ዝጓነፍ ፈተናን ተጸብኦን ብአማልድነትኪ በዲህና ዘራኢት ሰላምን ፍቕርን ክንከውን ሓግዝና። ጸሎትክን አማልድነትክን አይፈለየና።

ብሩኽ ሰንበት ይግበረልና።

አባ ንጉሠ ፍሥሐ